

Biləsuvarda “Qərbi Azərbaycan irsi” kitabının I cildinin təqdimatı keçirilib

Heydər Əliyev Mərkəzində keçirilən tədbirdə Biləsuvar Rayon İcra Hakimiyyətinin başçısı Faiq Qürbətov, Qərbi Azərbaycan İcmasının Aparat rəhbəri Qalib Qasimov, rayonun hüquq-mühafizə orqanlarının rəhbərləri, Qərbi Azərbaycan İcmasının rayon üzrə nümayəndəsi Rəfiqə Cəfərova və rayon ictimaiyyətinin nümayəndələri iştirak ediblər.

Çıxış edən RIH-in başçısı F.Qürbətov bildirib ki, Ermənistan tərəfindən zaman-zaman Qərbi Azərbaycandakı soydaşlarımıza qarşı həyata keçirilən cinayətlər və deportasiyalar nəticəsində yüz minlərlə qardaş-bacılarımız öz dədə-baba torpaqlarından məcburi şəkildə çıxarılıb, onlara məxsus məscidlər və qəbiristanlıqlar kütləvi şəkildə dağıdılıb, yer adları dəyişdirilib: “Bu gün dövlətimizin başçısının həyata keçirdiyi prioritet məsələlərdən biri Ermənistan ərazisindən qovul-

muş soydaşlarımızın beynəlxalq qanunlar çərçivəsində təhlükəsiz şəkildə öz doğma torpaqlarına geriyyə qayıtmalarıdır. “Qərbi Azərbaycan irsi” kitabının nəşri və kitabda ortaya qoyulan ciddi araşdırmalar bir daha bütün dünyaya sübut edirik ki, hazırkı Ermənistan ərazilərinin tarixi sakinləri azərbaycanlılardır”.

Qərbi Azərbaycan İcmasının Aparat rəhbəri Q.Qasimov, icmanın rayon üzrə nümayəndəsi R.Cəfərova, rayon polis şöbəsinin rəisi N.Məmmədov, rayon Ağsaqqallar Şurasının sədri A.Kazımov və digərləri qeyd ediblər ki, Ermənistan tərəfindən yüz illərdir həyata keçirilən soyqırımlar, soydaşlarımızın öz dədə-baba torpaqlarından deportasiyası, azərbaycanlıların məscidləri, qəbiristanlıqları və mədəni irs obyektləri məqsədli şəkildə dağıdılıb və bu, beynəlxalq hüququn, o cümlədən Cenevrə və UNESCO konvensiyalarının kobud şəkildə pozulmasıdır.

Kitabda 1991-ci ilə qədər Ermənistanda mövcud olmuş 700-dən çox qəbiristanlıqdan 201-nin əvvəlki və hazırkı vəziyyəti təqdim edilir. Tədqiqat zamanı müxtəlif ölkələrin arxiv və kitabxanalarından toplanan xəritələr, peyk görüntüləri, deportasiya olunmuş şəxslərin xatirələri və digər mənbələrdən istifadə olunub. Multispektral analizlər vasitəsilə torpaq istifadəsi və landşaft dəyişiklikləri müəyyən edilib.

Qeyd olunub ki, nəşr Prezident İlham Əliyevin tövsiyəsi ilə Qərbi Azərbaycanla bağlı aparılan fundamental araşdırmaların ilk mərhələsidir. Məqsəd – zorla köçürülmüş azərbaycanlıların tarixi, hüquqları və irsinin bərpasına dair beynəlxalq ictimaiyyətə faktlarla əsaslanan sənədlə təqdimatdır.

S.CAVADOV,
“Azərbaycan”